

ሰንበት ዘደብረ ዘይት

ታሕሣሥ 5 2007 ዓ.ም. (12/15/14)

መዝሙር: ሠርዐ ሰንበተ ለሰብእ ዕረፍተ.

ንባባት: ሮሜ 5:12-19፣ ፪ጴጥ 3:10-ፍ፣ ግ.ሐ. 26:1-11፣ ማቴ 8:5-11።

ምስባክ: ለነዳያሂሂ አጽገዎ እክለ፣ ወለካህናቲሂሂ አልበሶሙ ሕይወተ፣ ወለጻቃሂሂ ትፍሥሕተ ይትፈሥሑ።

በዚ ሰንበት ዝዝመር መዝሙር ከአ “ሰብ ከዕርፈላ ምእንት ሰንበት ሰርዐ ኣብ ሰማይን ኣብ ምድርን ኣብ ባሕርን ኣብ መሬትን ምእንቲ ዘለዉ። ምእንቲ ኣቦታትና ነብያትን ሓዋርያትን፣ ምእንቲ ጳጳሳትን ቀሳውስትን ዲያቆናትን መዝካሳትን ሰንበት ንዕረፍቲ ሰርዐ፣ ንጻድቃንን ኃጥአንን ንሙታንን ሕያዋንን ኢሉ ሰንበት ምእንቲ ዕረፍቲ ሰብ ኢሉ ሰርዐ፣ ንሳ ሰንበት ክርስቶስ ማኅደር ስም ንልዑል እያ” ይብል።

ምስጢር ምዓልቲ ሰንበት ተረዲእና ኣብ ጥቕሚ ነፍስና ክነውዕላ የዘኻኻረና። ሰንበት መዓልቲ ዕረፍቲ ክብሃል እንከሎ ንኹሉ ግዙፋዊ ሥራሕና ገዲፍና ውራይ ነፍስና ክነቐድም ይነግረና። ኣብ መዓልቲ ሰንበት እንፍጽሞ ስርዓተ ቅዳሴ ንሕያዋንን ንሙታንን ኣብዘለና ኣሊና ከም ዝጠቕመና ፈሊጡ ተሳትፎና ከይንዝንግዕ ይመኻረና። ሰንበት ካብ ኩለን ዕለታት ዘዕብያ ክርስቶስ ካብ ሞት ዝተንሥአላ ከምኡ መንፈስ ቅዱስ ኣብ ልዕሊ ሓዋርያት ዝወረደላ ስለ ዝኾነት ንኣና በኹሪ ዕለታት እያ፣ ካብ ኩለን ከአ ትዓቢ።

ሰንበት ዕለት ኣምላኽ ስለ ዝኾነት ክንስሓላ ሰላም ክንገብረላ ንጽጉም ክንረድኣላ ንዝተባእሱ እንዓርቀላ ልዕሊ ኹሉ ኹሉ ኣብ መኣዲ ኣምላኽ ቀሪብና ብምሉእ እንሳተፈላ ፍልይቲ ዕለት ምሕረትን ጸጋን እያ። ቤተ ክርስቲያን ሰንበት መዓልቲ ኣኻብሩ ክትብለና እንከላ ምስ ኣምላኽ ዘሎና ርክብ ርኢና ነቲ ካብ ኣምላኽ ኣውጺኡና ዘሎ ክንሓድጎ ንኣምላኽ ልብና ክንከፍተሉ እሞ ክንቅደስ ንማለት እዩ እሞ ሰንበት ንቅድስና ሕይወትና ንጠቐመላ። ኣብ ምሕረት ኣምላኽ ኣሚና “አ ግይታይ ኣብ ቤተይ ክትኣቱ ብቑዕ ኣይኮንኩን” ዝብል ናይ ሎሚ ወንጌል እናስተንተና ሰንበትና ነብእል። ወንጌል ማቴዎስ ንሎሚ ዝተነበልና ዝሕብሮ ንኢየሱስ ኣብ ሕይወትና ኣብ ገዛና ኣብ ኩሉ ኩነትና ከመይ ገርና ክንቅበሎ ከምዘሎና የዘኻኻረና። እዚ ማቴዎስ ዝነግረና ኣብ ሉቃስ ኣብ 7:1-5 ንረኽቦ ኣብ ማርቆስ ግን የለን። ቅፍርባሆም ሓንቲ ከብተን ኢየሱስ ብዙሕ ተአምራታትን ትምህርትን ዝገበረላ ከተማ ግን ካብተን ምስማዕ ዝኣበያ ሓንቲ እያ ነራ። እዚ ሓለቓ ሚእቲ ኣብ ኢየሱስ ቀሪቡ ምሕረት ንወዱ/ንጊላኡ ሓቲቱ። ንሱ ኣረማዊ እዩ ነሩ ብዙሓት ሮማዊ ዘይኮነ ሰርያዊ እዩ ነሩ ዝኸውን ዝብሉ ኣለዉ። ሉቃስ እቲ ሓለቓ ሚእቲ ብመንጎኻት ሰባት ኣብ ኢየሱስ ከም ዝቐረበ ክነግር እንከሎ ማቴዎስ ግን ባዕሉ ከምዝቐረበ ገሩ ይሕብረና። “ጎይታይ” እናበለ ብኸብሪ ይቐርብ ንሓደ ክርስቲያን ጎይታይ ክብል እንከሎ ልዕሊ ስነስርዓት ናይ ኣምላኽ ሰላምታ እዩ ነሩ።

ጸገምና ምሉእ እምነት ገርና ኣብ ኢየሱስ ንቕረብ፡

ሰብ ኣብ ሕይወቱ ተአምራት ክርኢ ክልተ ነገር የድልዮ ምሉእ እምነትን ቅነዕ ሕይወት ክለብስ የድሊ። ኣብ መርዓ ቃና ዘገሊላ ምሉእ እምነት ክህልዎም ማርያም “ዝበለኩም ግበሩ” ኢላቶም። ነቲ ዕዉር ኣብ መገዲ ኢያርኮ ዝረኽቦ “ነዚ ክገብረልካ ትአምንዶ” ኢልዎ እወ ምስ በለ

ብእምነት ብሥጋን ብነፍስን ክርኢ ክኢሉ። ስለዚ ምሉእ እምነት ገርና ጸገማትና ሒዝና ኣብ ኢየሱስ እንተ ቐረብና ኩሉ ጊዜ ከምዝቐበለና ንምሃር፣ እዚ ታሪኽ ንትምህርቲ ነቶም ቀዳሞት ክርስትያን እዩ ተጻሒፉ፣ ብእምነት ክቐርቡ ዝገግር ታሪኽ እዩ። ኣምላኽ ምሕረቱ ከውርደልና ናታትና ተበግሶ እምነትና ዓቢ ተራ ኣልኦ።

ኢየሱስ ልመናን እምነትን ሓለቓ ሚእቲ ርእዩ “እነኹ መጺኦ ከሕዎ እዩ” ኢልዎ። እንተ ኹነ እቲ ሓለቓ ንኹልና ዓቢ ትምህርቲ ዝኸውን “ጎይታይ ንስኻ ናብ በተይ ክትኣቱ ኣይበቅዕን እዩ፣ ግና ሓንቲ ቃል ጥራይ ተዛረብ ወደይ ድማ ኹሓዊ እዩ” ኢልዎ። ኣብ ጊዜ ቅዳሴ ህዝቢ ቅድሚ ቅዱስ ቍርባን ምቕባል “ኦእግዝእየ ኢየሱስ ክርስቶስ ኣኮ ዘይደልወኒ ትባእ ታሕተ ጠፈረ ቤትዮ ርኩስት. . . . “ እናበሉ ጸሎት ይደግሙ። ከምኡ “ኦ ኣምላኽና ከብ ምሕረትካ እምበር ከም በደልና ኣይትኸደና” እናበልና ንጽሊ እዚ እውን ኣብ ቅድሚ ኣምላኽ ዘቐርብ ሓንቲ ግብሪ ከምዘይብልና እንተ ኹነ ኣብ ምሕረት ኣምላኽ ኣሚና ክንቀርብ እንከሎና ከም እንምሓር ስለ እናኣምን ምስ ኩሉ ኃጢአትና ንቐርብ።

ኣምላኽ ኣብ ቤትና ክኣቱ እንታይ የድሊ፡

ሰባት ብባህርና ዝኹነ ክቡር ሰብ እንፈትዎ ወይ እውን ብዓል ስልጣን ኣብ ቤትና ክንዕድሞ እንተ ኹና ንሰናዶ ዘድሊ ነቲ ጋሻና ዝበቅዕ ዝበልናዮ ንቐርብ ጋሻና ምእንቲ ክኸብርን ክሕጎስን፣ በዚ ኸኣ ፍቕርናን ኣኸብሮትናን ንገልጽ እዚ ንማንም ሰብ ከማና ኢና እንገብሮ፣ ንኣምላኽ ንፈግሪና እንገብሮ ምቕርራብ ድኣ ከመይ ክኸውን ኣለዎ ምበልና?

እዚ ሓለቓ ሚእቲ ጭዋ ሰብ ስለ ዝነበረ ንክቡር ጋሻኡ ክኸውን ዝደለ ክርስቶስ ንኣኻ ዝበቅዕ ቤት የብለይን ኢሉ ብግሉጽ ገሊጹ እዚ ግን ኣብ ትሕትና ዝተመስረተ እዩ እምበር ንኢየሱስ ኣብ ቤቱ ከይኣቱ ክግግት ኢሉ ኣይኮነን። ኣብ ገዛይ ክትኣቱ ብቐዕ ኣይኮነኩን ክብል እንከሎ ክልተ ነገር እዩ ዘስምዕ፡ መጀመርያ ኢየሱስ ኣይሁዳዊ ስለ ዝኹነ ኣብ ቤት ኣረመን ክኣቱ ኣይፍቀዶን እዩ ከምኡ እንተ ገበረ ብህዝብን ብመራሕቲ ሃይማኖትን ክጽላእን ክስጎግን እዩ። እቲ ሓለቓ ሚእቲ ነዚ ይፈልጥ ስለ ዝነበረ ንኢየሱስ ኣብ ጸገም ከእትዎ ኣይደለን። ካልኣይ ንኢየሱስ ከም ነብን ዓቢ ሰብን ስለ ዝረኣዮ ምሉእ ትሕትና ገሩ ኣብ ገዛይ ክትኣቱ ብቐዕ ኣይ ኮነኩን እዩ ዝብል ዘሎ። ንኣና ሎሚ ዘድልየና ዘሎ እዚ ዳሕራይ ሓሳብ እዩ። ነዚ ዝስዕብ ሓሳባት ክነስተንተን ይሕግዘና።

- እምነት መሰረት ናይ ኩሉ ምስ ኣምላኽ ዘሎና ርክብ እዩ፡ ኣብ ኣምላኽ ክንቀርብ ክንልምኖ ምሉእ እምነት የድልየና። ዘይንኣምን እንተ ኹና ኣምላኽ ካባና ርሑቕ እዩ ዘሎ። እምነተይ ብኸመይ እርእዮ? ኣበናይ ጊዜ እየ ዝኣምን? ኢልና ንርእስና ክንርኢ ኣሎና።
- ልብና ሕይወትና ጋዕዘዩ ብኃጢአት ተበላሽዩ እንከሎ ኣብ ኣምላኽ ክንቀርብ ኣይክኣልን እዩ። ሙሴ ኣብ ደብረ ሲና ኣብ ቅድሚ ኣምላኽ ክቐውም ሳኢኑ ከውጽኦ ከምዘለዎ ተነገሩ እዚ በቲ ግዚኡ ናይ ትሕትናን ኣምላኽን ምልክት እዩ ነሩ። ሎሚ ኣብ ቤት ኣምላኽ ቅድሚ ምእታውና ንዝኹነ ክፍኣትን ቂምታን ኃጢአትን ክነውጽኦ ኣሎና።
- ቤት ኣምላኽ ዝኹነ ልብና ክነጽሕ ይግብኦ። ረሲሑ ተበላሽዩ ተቐይሞ ኃጢኡ እንከሎ ኣብ ኣምላኽ ክቐርብ ኣይክኣልን። “ከይተገብኦ እንጌራ ጎይታ ዚበልዕ ወይስ ጽዋዕ ጎይታ ዚሰቲ ኣብ ናይ ጎይታ ሥጋን ደምን እዩ ዚዕግብ። እምብኣር ሰብ ካብዚ እንጌራ እዚ ቅድሚ ምብልዑን ካብዚ ጽዋዕ ቅድሚ ምስታዩን ርእሱ ይመርምር። ከመይ ሥጋ ጎይታ

ምዃኑ ፈልዩ ኸይፈለጠ ዚበልዕን ዝሰትን ኣብ ገዛእ ርእሱ ፍርዲ እዩ ዜምጽእ” (1ቆሮ 11:27-29)።

- ምስጠረ ንስሓ ክነዘውትር ኣሎና። ክዳና ሰውነትና ምስ ረስሐ ከም እንጋጽቦ ርስሓት ነፍስና ኸኣ ብኩዛዜን ተኣምኖ ኃጢአትናን ኢና እንገጽሖ። ኣብ ቅድሚ ኣምላኽ ተደፊእና ምሕረት ክንጋጥት ብኃጢአትና ክንእመን የድሊ።
- ቅድሚ ኣብ መእዲ ክርስቶስ ምቕራብና ሕልናና ክንምርምር ይግባእ። ምስ ኃይታይ ክራኸብ እንተ ኾይነ ሕይወተይ ከምኡ ርክበይ ምስ ሰባት ከመሎ ኢልና ንርእስና ክንጋጥት ክንፍትሽ እዋኑ እዩ።

እምነት እዚ ሓለቓ ሚእቲ ኣብ ቅድሚ ኢየሱስ ሞገስ ረኺቡ “ክንድዚ ዝኣክል እምነት ኣብ እስራኤል ኣብ ሓደ እኳ ከም ዘይረኸብኩ ብሓቂ እብለኩም ኣሎኹ” ኣብ ካእል እዋን ሰባት እዮም ቦቲ ኢየሱስ ዝገበሮ ክድነቕ እንርኢ ኣብዚ ግን ኣምላኽ ብፍጡሩ ክድነቕ እዋ ኣረማዊ ንርኢ። ኣብዚ እነስተንትኖ ኣብ ጊዜ ማቴዎስ እቶም ኣረማውያን ዝነበሩ ከመይ ኢሎም ኣብ እምነት ክርስትና ይቐርቡ ከምዝነበሩ ከምኡ ወንጌል ንኹሉ ከምዝኾነ ከስተምህር ዝብሎ እዩ። እምነት ብስም ተጠመቐካ ወይ ቤተ ክርስትያን ተመላለስካ ዘይኮነ ክነብሮ ኣሎና። ኣብ ቅድሚ ኣምላኽ ክነብር እዩ ዘድሊ ዘሎ። እምነት ክጠፍእ እንከሎ ሽቡ ምስኡ ርክብና ምስ ኣምላኽን ሰብን ይመውት። እምነትና ሕያው ክከውን እንከሎ ጥራሕ እዩ ኣብ ሓቂ እንነብር።

እመነተይ ከመሎ ኢልና ክንርኢ ዓይኒ ሕልናናን ልብና ክንፍትሽ ግቡእ እዩ። እምነት ክደርቕ ክድስክል ክመውት እውን ይክኣል እዩ። ስለዚ ምሕዳስ ምብርባር የድልዮ። ወንጌል ክንብብ እንከሎ፣ ቃል ኣምላኽ ክንሰምዕ ከሎና፣ ዓመት ዓመት ብዓላት ክነብዕል ከሎና ኣብ ምሕዳስ እምነትና ክሕግዘና ብማለት እዩ። ስለዚ ከምዚ ሓለቓ ሚእቲ ሕያው ዝኾነ እምነት ክንለብስ ንበራብር።

ክንእምን እንከሎ ድላይና ይሰምር፣ ነዚ ሓለቓ ሚእቲ “ኪድ ከም ዝእመንካዮ ይኹነልካ” ኢልዎ “እቲ ወዱ ኸኣ ቦታ ሰዓት እቲኣ ሓወየ” ይብል። ብምሉእ እምነት ክንቀርብ ከሎና ድላይ ኣምላኽ ኣባና ይፍጸም። “ለምኑ ክትረኽቡ ኳሕኩሑ ክርሓወኩም” ኢሎና፣ ብምሉእ እምነት ዝለመነ ኣምላኽ ከይሰምዖ ኣይተርፍን እዩ። ነቶም ኣብኡ ዝቀርቡ ዝነበሩ እዚ ክገብረልኩም ትኣምኑዶ ይብሎም ንሶም ከኣ “እወ” እናበሉ ይሓውዩ ነሮም። እታ ከንኣናዊት ሰበይቲ ደጋጊማ ምስ ለመነት ከም ዝደለኹዮ ይኹነልኪ ኢልዎ።

ኣብ ቅድሚ ኣምላኽ ጊዜ ክነሕልፍ ኣሎና። ብዙሓት ኣለማምና ኣይንኸእልን ኢና እግዚአብሔር ድላይና ክገብረልና ኢና እንደሊ ግን ድላይ እዩ ዝህበና ስለዚ ድላይካ ክቕበል ሓግዘኒ ዝብል ልመና ክነዘውትር የድሊ። ሎሚ እምብኣር ኣብ ኣምላኽ ክንቀርብ መጀመርያ ምሉእ እምነት ከምዘድሊ፣ ንጽሑ ልብን ሕይወትና ክህልወና ከምዝግባእ፣ ኣምላኽ ኣብ ዝረስሐ ሕይወት ክኣቱ ከምዘይደሊ፣ ፈሊጥና ሕይወትና ንኣምላኽ ዝበቅዕ ንግበሮ። ንትዕቢት ንድንቁርና ንኸፍኣት ኣብ ጎኒ ሓዲግና ኣብ ምንጭና ዝኾነ ኣምላኽ ንመለስ ሽቡ ኣምላኽ ክቕበለና ክባርኸና እዩ ነዚ የብቅዓና። ኣሜን።

ኣባ ንጉሠ ፍሥሓ